



MALTA

**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta tal-11 ta' Dicembru, 2008

Citazzjoni Numru. 1441/1992/1

Carmelo *sive* Charles **ELLUL SULLIVAN** bħala Direttur
għan-nom u in rappreżentanza tas-soċjeta' J. Cachia
Caruana Limited

VS

IL-KONTROLLUR TAD-DWANA

Il-Qorti:

Rat l-Att taċ-Ċitazzjoni mressaq fl-14 ta' Diċembru, 1992, li bih u għar-raġunijiet hemm imfissra, l-attur *nomine* talab li l-Qorti tikkundanna lill-imħarrek iħallas u jirrifondi lill-kumpannija attriċi s-somma ta' tlitt elef ħames mija u sittax-il lira Maltija u tmienja u erbgħin ċenteżmi (Lm 3,516.48)¹ li l-imħarrek gabar mingħandha bla ma kien

¹ Li jgħibu s-somma ta' € 8,191.19 fi flus tal-lum

misthoqq bħala imposta (*levy*) allegatament dovuta għaddhul f'Malta ta' konsenja ta' *assorted biscuits in presentation boxes*. Talab ukoll il-kundanna għall-ħlas tal-ispejjeż tal-kawża u tal-imgħax b'seħħ mit-22 ta' Novembru, 1991, u b'riżerva ta' kull azzjoni oħra għaddanni;

Rat in-Nota tal-Eċċezzjonijiet imressqa mill-imħarrek fis-16 ta' Marzu, 1993, li biha laqa' għall-azzjoni attriċi billi qal li l-imposta (*levy*) miġbura kienet tassew dovuta u dan għaliex il-galletini kienu mqiegħda f'kaxex li minnhom setgħu jinbiegħu pakketti separatament u ma kinux tassew *presentation boxes* iżda *display boxes*;

Rat il-verbali kollha tas-smiġħ bejn il-5 ta' Mejju, 1993, u d-29 ta' April, 2002, li bihom il-kawża kienet qegħda titħalla biex tistenna l-eżitu ta' kawżi oħrajn li ngħad li kienu jolqtu l-mertu ta' din il-kawża;

Rat id-degriet tat-2 ta' Ottubru, 2002, li bih din il-kawża ġiet assenjata lil din il-Qorti kif presjeduta;

Rat id-degrieti tagħha tal-1 ta' April, 2003, u tat-13 ta' Ottubru, 2004, li bih ordnat lill-attur *nomine* jressaq il-provi li kellu bil-meżż tal-affidavit;

Rat in-nota ta' riferenzi mressqa mill-imħarrek fl-24 ta' April, 2003²;

Rat il-provi mressqa mill-attur *nomine* bl-affidavit³;

Rat id-degriet tagħha tal-5 ta' Settembru, 2005⁴, li bih awtorizzat lill-imħarrek iressaq Nota ta' Eċċezzjonijiet ulterjuri;

Rat in-Nota tal-Eċċezzjonijiet ulterjuri mressqa fit-23 ta' Novembru, 2005, li biha l-imħarrek qanqal il-kwestjoni tan-nuqqas ta' interess ġuridiku fl-attur *nomine*, minħabba li qal li l-kumpannija attriċi kienet diġa' ġabret is-somma

² Paġġ. 56 sa 73 tal-proċess

³ Paġġ. 80 – 1 tal-proċess

⁴ Paġġ. 107 tal-proċess

minnha mitluba f'din il-kawża meta bieghet il-merkanzija lill-konsumaturi u saħansitra għamlet qligħ minn dak il-bejgħ;

Semgħet ix-xhieda mressqain mill-partijiet;

Rat in-Nota ta' riferenzi mressqa mill-imħarrek waqt is-smigh tad-9 ta' Marzu, 2006⁵, b'riferenza għall-eċċezzjoni ulterjuri mqanqla minnu;

Rat id-degriet tagħha tad-9 ta' Marzu, 2006, li bih iddikjarat magħluq l-istadju tal-ġbir tal-provi u tat lill-partijiet il-fakulta' li jressqu s-sottomissjonijiet tagħhom b'noti ta' osservazzjonijiet;

Rat in-Nota ta' Sottomissjonijiet imressqa mill-attur *nomine* fit-2 ta' Mejju, 2006⁶;

Rat in-Nota ta' Sottomissjonijiet imressqa mill-imħarrek fit-8 ta' Novembru, 2006⁷, bi twegiba għal dik tal-attur *nomine*;

Rat ir-Replika mressqa mill-attur *nomine* waqt is-smigh tat-13 ta' Frar, 2007⁸, u tat lill-imħarrek il-fakulta' li, jekk irid, iressaq sottomissjonijiet bil-miktub;

Rat l-atti kollha tal-kawża;

Rat id-degriet tagħha tat-13 ta' Frar, 2008, li bih ħalliet il-kawża għas-sentenza;

Ikkunsidrat:

Illi din hija azzjoni għal ħlas lura ta' somma mħallsa indebitament. Il-kumpannija attriċi kienet intalbet biex tħallas imposta sabiex merkanzija (konsistenti f'gallettini ġo kaxex) li hija gābet minn barra minn Malta tkun tista'

⁵ Paġ. 124 tal-proċess

⁶ Paġġ. 176 – 185 tal-proċess

⁷ Paġġ. 189 – 193 tal-proċess

⁸ Paġġ. 195 – 7 tal-proċess

tbiegħha fis-suq lokali. Billi l-imħarrek ma riedx jirrilaxxa l-merkanzija qabel ma jsir il-ħlas tal-imsemmija *levy*, il-kumpannija attriċi kellha tħallasha taħt protest għaliex kienet tgħid li ma kien dovut l-ebda *levy* dwar dik l-għamla ta' merkanzija;

Illi l-imħarrek jilqa' għat-talba tal-kumpannija attriċi billi b'eċċezzjoni mressqa għadd ta' snin wara l-bidu tal-kawża, qiegħed jgħid li l-kumpannija attriċi ma kellhiex l-interess ġuridiku li tressaq il-kawża għaliex dak li hija tgħid li ħallsitu bla ma kien miżoqq kienet diġà gābritu mingħand min kien xtara l-gallettini meta bieghethom. Fil-mertu, laqa' billi qal li l-imposta miġbura kienet miżoqqa għaliex ma kienx minnu li l-gallettini kienu mqiegħda fi *presentation boxes*, iżda kienu mqiegħda f'kaxex mnejn il-prodott seta' jidher u jinxtara bil-ftit il-ftit;

Illi mill-fatti li joħorġu mill-atti jirrizulta li fis-16 ta' Diċembru, 1989⁹, waslet f'Malta mill-port ta' Anversa fil-Belġju l-kunsinna mertu tal-każ. Fuq il-Formola tad-Dħul maħruġa mid-Dwana, tniżżel li dik il-kunsinna kienet suġġetta għal ħlas ta' dazju fis-somma ta' Lm 2,357.77 u fl-ammont ta' Lm 3516.48 bħala *levy*. Fl-20 ta' Diċembru, 1989, il-kumpannija attriċi ħallset id-dazju. Fis-27 ta' Diċembru, 1989¹⁰, l-kumpannija attriċi ħallset l-ammonti tal-imposta minkejja li kienet ittenni li l-ebda *levy* ma kellu jiħallas fuq dik l-għamla ta' merkanzija. Il-konsenja kienet rilaxxata wara li sar dak il-ħlas. Fit-22 ta' Novembru tal-1991¹¹, il-kumpannija attriċi talbet lill-imħarrek b'ittra uffiċjali biex iħallasha lura l-*levy* miġbur. Fis-7 ta' Settembru, 1992, il-kumpannija baġhtet ittra uffiċjali oħar lill-imħarrek ittenni l-istess talba. Il-kawża nfetħet fl-14 ta' Diċembru tal-1992;

Illi l-aspetti ta' dritt li jeħtieġ li wieħed jistħarreġ f'din il-kawża huma tnejn. Fl-ewwel lok, is-siwi tal-eċċezzjoni ulterjuri mqanqla mill-imħarrek. Fit-tieni lok, fil-mertu, jekk huwiex minnu li l-imposta setgħet tintalab fuq ix-xorta ta' merkanzija li ddaħħlet f'Malta mill-kumpannija attriċi f'dik il-kunsinna partikolari;

⁹ Dokti. "B" u "C", f'pagġ. 10 – 1 tal-proċess

¹⁰ Dok "A", f'pag. 9 tal-proċess

¹¹ Dok "D", f'pag. 13 tal-proċess

Illi **dwar is-siwi tal-eċċezzjoni ulterjuri** din trid li jitqies li l-kumpannija attriċi ma kellhiex l-interess ġuridiku li tressaq il-kawża ladarba dak li ħallset lill-imħarrek ġabritu meta bieghet il-prodotti lill-konsumaturi kliġenti tagħha. Għalkemm din l-eċċezzjoni tqajmet snin wara li kienet inbdiet il-kawża, din il-Qorti trid tqisha xotra waħda, għaliex hija eċċezzjoni perentorja tal-ġudizzju u tista' tittella' f'kull waqt tal-kawża, u saħansitra mill-Qorti *ex officio*¹²;

Illi, kif ingħad għadd ta' drabi mill-Qrati Maltin, l-interess meħtieġ irid ikun wieħed dirett, leġittimu u kif ukoll attwali¹³, u jrid joħroġ minn stat attwali ta' ksur ta' jedd, liema ksur ikun jikkonsisti f'kundizzjoni pożittiva jew negattiva li xxejjen jew tipprova ġġib fix-xejn dritt li jappartieni lid-detentur jew li lilu jkun mistħoq¹⁴;

Illi l-interess ġuridiku f'attur huwa dak li l-imħarrek jirrifjuta li jagħraf il-jedd tal-istess attur u li, fih innifsu, joħloq il-ħtieġa tal-vertenza. Għalhekk, dan iġib miegħu il-konsegwenza li l-ewwel u l-aqwa interess ġuridikament ammissibbli huwa dak li kull persuna għandha, jiġifieri li titlob li, fil-konfront tagħha, isir ħaqq jew li tiġi msewwija ingustizzja magħmula fil-konfront tagħha¹⁵;

Illi biex tali interess ikun tutelat minn karattru ġuridiku, irid ikun iwassal għal riżultat ta' utilita' u vantaġġ għal min irid jeżerċita l-jedd¹⁶, b'mod li jekk l-azzjoni ma tistax twassal biex tipproduċi tali riżultat għal min jibdiha, dik l-azzjoni ma tistax tregi¹⁷. Kien minħabba dan il-prinċipju li għadd ta' sentenzi ċaħdu l-jedd tal-azzjoni lil min ried jikseb b'sentenza biss dikjarazzjoni mingħajr oġġett materjali¹⁸ ;

¹² App. Ċiv. 12.12.1983 fil-kawża fl-ismijiet *Ignazio Gatt vs Michael Debono et* (mhix pubblikata)

¹³ Ara P.A. 20.1.1950 fil-kawża fl-ismijiet *Watson vs Sacco* (Kollez. Vol: XXXIV.ii.453);

¹⁴ Ara P.A. 27.3.1990 fil-kawża fl-ismijiet *Muscat et vs Buttigieg* (Kollez. Vol: LXXIV.iii.481)

¹⁵ App. Kumm. 2.4.1993 fil-kawża fl-ismijiet *Farrugia et vs Buħagiar* (Kollez. Vol: LXXVII.ii.98);

¹⁶ Ara App. Ċiv. 13.2.1953 fil-kawża fl-ismijiet *Manche' vs Montebello* (Kollez. Vol: XXXVII.i.56)

¹⁷ P.A. 7.1.1953 fil-kawża fl-ismijiet *Camilleri vs Sammut* (Kollez. Vol: XXXVII.ii.605)

¹⁸ Ara App. Ċiv. 8.6.1942 fil-kawża fl-ismijiet *Cortis vs Bonello* (Kollez. Vol: XXXI.i.218)

Illi, minbarra dan, u dejjem għal dak li jirrigwarda l-aspett tal-attwalita' tal-interess f'attur, irid jintwera li dak l-interess jibqa' jseħħ matul il-ħajja kollha tal-azzjoni¹⁹, u mhux biss fil-bidu tagħha, għaliex jekk dan l-interess jintemm fix-xejn, il-konsegwenza immedjata tkun li l-imħarrek jinħeles milli jibqa' fil-kawża²⁰;

Illi gie stabilit ukoll mill-Qrati li dak li jfisser l-interess tal-attur għandu jkun jidher mill-att taċ-ċitazzjoni nnifisha²¹, u għalkemm il-mottiv tal-interess mhux meħtieġ li jkun imsemmi fiċ-ċitazzjoni, għandu jirriżulta mill-provi jekk kemm-il darba jiġi kuntrastat;

Illi f'din il-kawża, l-imħarrek qiegħed jgħid li l-kumpannija attriċi ma għandhiex l-interess ġuridiku meħtieġ biex issostni l-azzjoni tagħha. Dan ġara għaliex jirriżulta li l-istess kumpannija bieġħet il-merkanzija li dwarha ħallset l-imposta u li f'tali bejgħ għamlet qligħ ukoll. L-imħarrek jistrieħ fuq l-argumenti magħmulin f'sentenza mogħtija mill-Qorti tal-Appell fejn huwa qanqal b'suċċess l-istess eċċezzjoni f'kawża bejn l-istess partijiet u b'mertu li jixbah ħafna lil dak f'din il-kawża²²;

Illi, bħala fatt, jirriżulta tassew li l-kumpannija attriċi bieġħet dik il-konsenja ta' gallettini f'xi żmien wara li d-Dwana kienet irrilaxxata mal-ħlas tal-imposta²³, u li l-istess kumpannija attriċi *"nexxilha tbiegħ il-prodott kollu, u anke rkuprat l-ispejjeż tagħha, inklużi dawk biex il-prodott jiġi rilaxxat"*²⁴;

Illi l-attriċi madankollu targumenta li l-fatt li hija bieġħet il-gallettini u ma tilfitx flus minn dak il-bejgħ, ma jġibx fix-xejn il-jedd tagħha tal-azzjoni biex tiġbor lura dak li l-imħarrek gegħelha tħallas bla mistħoqq. Iżżid tgħid li l-interess tagħha jibqa' għaliex xorta waħda li l-imħarrek

¹⁹ P.A. PS 28.3.2003 fil-kawża fl-ismijiet *Tarcisio Barbara vs Emanuel Azzopardi et*

²⁰ App. Ċiv. 17.2.1993 fil-kawża fl-ismijiet *Sammut et noe vs Attard* (Kollez. Vol: LXXVII.ii.246).

²¹ Ara App. Ċiv. 3.12.1984 fil-kawża fl-ismijiet *Borġ vs Caruana* (Kollez. Vol: LXVIII.ii.232)

²² App. Ċiv. 9.6.2005 fil-kawża Ċitazz. Nru. 418/93

²³ Xhieda ta' Carmelo Ellul Sullivan 30.11.2006, f'pag. 120 tal-proċess

²⁴ Nota ta' Sottomissjonijiet, f'pag. 178 tal-proċess

baqa' jzomm għandu flejjes li ma kinux dovuti lilu. Min-naħa tiegħu, l-imħarrek jgħid li jekk kemm-il darba l-kumpanija attriċi tirnexxi fl-azzjoni tagħha, tkun qiegħda titħallas darbtejn. Aktar 'il quddiem huwa ressaq sottomissjoni li l-interess ġuridiku tal-kumpanija attriċi ntemm statutorjament;

Illi din hi riferenza għall-artikolu 20A(3) tal-Kapitolu 337 tal-Liġijiet ta' Malta²⁵. Is-subartikolu (3) tal-imsemmi artikolu jipprovdi li: *“L-ebda persuna m'għandu jkollha, jew titqies li qatt kellha, xi dritt li titlob ir-rifużjoni ta' xi dazju li, għalkemm dan seta' tħallas żejjed, ikun ġie, jew wieħed jissopponi li jkun ġie, miġbur minn dik il-persuna bħala parti mill-prezz ta' l-oġġetti li fuqhom ikun tħallas dak id-dazju, meta daww l-oġġetti jkunu nbiegħu lil haddieħor”*²⁶;

Illi, bis-saħħa tas-sub-artikolu (4) tal-istess artikolu, “dazju” tgħodd fiha kull dazju, sisa jew taxxa oħra li titħallas jew tingabar meta hwejjeġ jiġu importati f'Malta. Bis-saħħa tal-artikolu 6 tal-Att tal-1989 dwar il-Promozzjoni ta' Prodotti Lokali²⁷, il-Kontrollur għandu dwar l-imposta (levy) l-istess setgħat dwar il-ġbir u l-protezzjoni tagħha bħalma jgawdi taht kull liġi li tawtorizzah jiġbor u jħares il-ġbir u l-protezzjoni tad-dazju jew tad-dazju tal-importazzjoni²⁸, minbarra li d-dispożizzjonijiet tal-Att dwar id-Dazji tal-Importazzjoni (Kap 337) jgħoddu “daqsliekeku r-riferenza f'dak l-Att għal dazju ta' importazzjoni kienet daqstant riferenza għall-imposta”²⁹;

Illi dawn id-dispożizzjonijiet kollha meħudin flimkien iwasslu biex joħonqu l-jedd li titressaq azzjoni kontra l-imħarrek fejn jintwera li l-importatur ikun b'xi mod ieħor ġabar, meta biegh il-ħaġa importata, dak li kien tħallas bħala imposta meta importa jew irrilaxxa dik il-ħaġa. Fil-fehma tal-Qorti, dan ifisser ukoll li l-interess għall-azzjoni

²⁵ Imdaħħal fis-sehħ bl-Att XII tal-2001

²⁶ Bis-saħħa tal-artikolu 20A(5) id-dispożizzjonijiet ta' dan is-subartikolu (3) jgħodd b'effett retroattiv għaliex meqjus bħala dikjaratorji tal-qagħda legali applikabbli “biex jitneħħa kull dubju dwar l-interpretazzjoni tal-liġi”

²⁷ Kap 336 tal-Liġijiet ta' Malta, li bis-saħħa tiegħu il-kumpanija attriċi ntalbet tħallas l-imposta mertu tal-kawża

²⁸ Art. 6(2) tal-Kap 336

²⁹ Art. 6(3) tal-Kap 336

Kopja Informali ta' Sentenza

jixxejjen għaliex jiġi niegħes l-element essenzjali kostitutiv tal-leġittimità fl-azzjoni³⁰;

Illi għal dawn ir-raġunijiet il-Qorti hija tal-fehma li l-eċċezzjoni ulterjuri mqanqla mill-imħarrek hija mistħoqqa għalhekk sejra tintlaqa';

Illi fid-dawl ta' dawn il-konsiderazzjonijiet u minhabba l-effetti li jsejtnu bl-ilqigh tal-eċċezzjoni tan-nuqqas ta' interess ġuridiku fil-parti attriċi, din il-Qorti ssib li m'huwiex meħtieġ li tistħarreg jekk l-imposta mħallsa mill-kumpanija attriċi kellhiex titħallas jew le;

Għal dawn ir-raġunijiet il-Qorti qegħda taqta' u tiddeċiedi billi:

Filwaqt li tilqa' l-eċċezzjoni ulterjuri tal-imħarrek, tiddikjara li kien jonqos fil-kumpanija attriċi l-interess ġuridiku meħtieġ biex tressaq jew tkompli tmexxi l-kawża; u

Għaldaqstant teħles lill-imħarrek Kontrollur tad-Dwana milli jibqa' fil-kawża, bi spejjeż għall-kumpanija attriċi.

Moqrija

< Sentenza Finali >

-----TMIEM-----

³⁰ Ara App. Ċiv. 29.2.2008 fil-kawża fl-ismijiet *Practical Trading Co. Ltd. vs Kontrollur tad-Dwana* (sentenza li dwarha ntalbet ritrattazzjoni)